

Halda seg burtur

- Eingin grund er til at leypa framav og forbjóða allari sigling við ferðafólki eftir berglopið eystanfyri á Nólsoynni týskvøldið, tí slík berglop eru sjáldan. Men tað er skilagott at halda seg burturi frá staðnum á Nólsoynni, har lopið var, í minst ein mánað ella alt summarið, sigur Lis Mortensen, náttúrgeografur, við Útvarpið, eftir at tað týskvøldið leyp í hellum eystanfyri Nólsoynna, har ferðafólk við Norðlýsinum skuldu til hellukonsert.



Pólland heldur rentu niðri

Norskir lántakarar kunnu takka pólandsku arbeidssinnrásini fyri, at norska rentustøðið ikki er hægri enn tað er. Tað skripar heimasíðan hjá Vinnuhúsinum. Sambært teimum hevur pólandska arbeidsmegin í Noregi havt munandi ávirkan á norska búskapin orsaka av høgum produktiviteti. Vinnuhúsið vísir til hagstovn, sum vil vera við, at leiðandi rentan í Noregi vildið ligið uppi á 5 prosent og ikki á núverandi 4,25 prosent um pólandingar ikki arbeiddu í Noregi. Útrokningar vísa, at lønarstøðið í Noregi vildi verið 2 prosent hægri, um ongir pólandingar vóru í Noregi.

Hava tikið lívið av ruðuleikanum

- Vit hava næstan fingið fingið slætt borð, men einasta rætta er at yvirtaka útlendingamálini og tað er væl hugsandi, at viðurskiftini hjá útlendingum í Føroyum vera ein partur í valstríðnum til næsta lögtingsval, sigur Jacob Vestergaard

ÚTLENDINGAMÁL

Áki Bertholdsen
aki@sosialurin.fo

- Tað einasta rætta er, at vit yvirtaka útlendingamál á føroyskar hendur.

Tað heldur Jacob Vestergaard, landsstýrismaður í innlendismálum.

Vit hava spurt hann, hvat hann heldur um støðuna hjá útlendingum í Føroyum, eftir at vit í Sosialinum í gjár fortaldu søguna um Natashu Hvalba, sum hevur rikist sum tongul í brimi ímillum ymsar myndugleikar og har skeivir og ófullfíggaðir upplýsingar hava gjørt henni tilveruna nógv tyngri enn neyðugt var.

Myndugleikarnir hava mangan staðið fyri skotum fyri tað viðferð, sum útlendingar í Føroyum fáa.

Ruðuleiki, ósamiligt og vanvirðiligt er orð, sum ofta eru klistrað upp á viðferðina, sum útlendingar í Føroyum hava fingið.

Og Jacob Vestergaard, landsstýrismaður í innlendismálum, er samdur í, at nógv kundi verið øðrvísi.

Men hann heldur ikki, at talan er um so stóran ruðuleika longur.

- Vit hava tikið lívið av ruðuleikanum, sum hann tekur til.

Hann sigur, at tær allar flestu umsóknirnar nú eru avgreiddar. Men borðið er



- Tað er ikki rætt, at tað skal vera ógreitt, hvør hevur ábyrgdina og tí eiga vit at taka hana sjálvi, sigur Jacob Vestergaard, landsstýrismaður í innlendismálum

ikki heilt slætt enn, tí framvegis mangla einstakar umsóknir at verða avgreiddar.

Tær ímillum er tann hjá Natashu Vukotic, sum vit umrøddu í blaðnum í gjár.

Hinvegin staðfestir Jacob Vestergaard, at útlendingamál eru danskt málsøki burturav.

Leikluturin hjá innlendismálaráðnum er bara tann at ummæla umsóknir, sum vit komnar til danska udlændingestyrelsen.

- Men hóast tað ikki er okkara borð, hevur innlendismálaráðið kortini átikið sær ein leiklut, sum ráðgevari, tá ið útlendingar

ringja. Hóast tað ikki er okkara uppgáva yvirhøvur, lata vit nógv arbeidssorku til at ráðgeva útlendingum í Føroyum.

- Men rætta staðið at venda sær, er til útlendingatænastuna í Danmark.

Yvirtøka einasta rætta

Jacob Vestergaard ásannar eisini, at tað ger støðuna serliga torføra, tá í tveir ymsir myndugleikar skulu upp í eina slíka viðgerð.

Og hann heldur ikki, at tað er rætt, at vit brúka danir sum syndabukkar fyri alt, sum ikki gongur, sum ætl-

að, sjálvt um útlendingamál eru danskt málsøki burturav og at teir sostatt eiga alla ábyrgdina.

- Men føroyingar skulu kortini viðgera allar umsóknir og ummæla tær og tá kann óvissa taka seg upp um, hvør hevur ábyrgdina av hvørjum. Og tað er ikki gott nokk, at hvør skyldar upp á annan.

- Tað einasta rætta er, at vit yvirtaka útlendingamál á føroyskar hendur, tí so hava vit sjálvi alla ábyrgd og allan avgerðarrætt í okkara egnum hondum.

Men hóast hetta er eitt málsøki, sum ikki kostar alla verðina at yvirtaka, er

hetta ikki eitt mál, sum er á politisku dagsskránni hjá samgonguni.

- Tað er ikki undirtøka fyri tí í samgonguni og tí er hetta heldur ikki eitt mál, sum vit hava arbeitt við.

Jacob Vestergaard sigur, at fyri nøkrum árum síðani vístu metingar, at hetta er eitt mál, sum kostar einar fyra milliónir at yvirtaka.

Nú er prisurin nakað hægri, men serliga dyrt er tað ikki, sigur hann.

Hann sigur, at tosað hevur verið um at føroyingar kundu yvirtikið tann partin av útlendingamálum, sum hevur upphalds- og arbeidssloymi og familjúsamanføringar at gera.

- Men nú hevur Natasha búið í Føroyum samanhangandi í átta ár og hevur hon tilboð um arbeiði, vildi eg mett, at hon skuldi havt góðar møguleikar at fingið varandi upphaldsloymi. Men tað má so lögfrøðiliga viðgerðin vísa, tá ið øll skjøl eru komin inn.

- Eru fortreytirnar loknar, er væl onki í vegin fyri at føroysk myndugleikar viðmæla eina slíkari umsókn, sigur landsstýrismaðurin.

Tá ið søkt verður um arbeidss- og upphaldsloymi, hevur støðan á arbeidsmarknaðinum øgiliga stóran týðning.

Og hesi seinastu árin hevur støðan verið tann, at tað hevur verið eitt ávíst arbeidssloysi, men nú er støðan aftur munandi batnað, so tær fortreytirnar eru eisini broyttar til fyrimuns fyri teir útlendingar, sum hava hug at arbeiða í Føroyum, leggur hann afturat.

Á heimasíðuni www.nyidanmark.dk eru allir upplýsingar á fleiri tungumálum um, hvussu útlendingar skulu bera seg at í sambandi við síni viðurskifti í Danmark og í Føroyum.

Kundu brúkt fleiri fólk

Nú er rættilig gongd komin á flakavirkið í Vági, men hevði Fiskavirking men tey kundu gott brúkt fleiri fólk

Hesa seinastu tíðina er rættilig gongd komin á arbeiðið á flakavirkinum í Vági. John Nielsen, virkisleiðari hjá Fiskavirking, sigur, at tey í lötuni eru tey 110 fólk á virkinum og tey arbeiða í tveimum vaktum.

Tað er fólk úr allari Suðuroy, sum arbeiðir í Vági.

Men hann staðfestir samstundis, at høvdu tey fingið 30 fólk afturat, høvdu tey eisini kunnað brúkt tey.

- Vit høvdu kunnað arbeitt munandi meiri fisk, høvdu vit bara havt meiri fólk, sigur hann.

Men, hvussu nógv, tey kundu virka afturat, kann hann ikki meta um.

Sum heild hevur tað gingið væl í Vági. Tað kunnu altíð trupulleikar stinga seg upp, tá ið farið verður undir nýtt virkið, men í Vági hevur tað gingið heilt gott.

Í Vági verður fiskurin virkaður og pakkaður í smápakkar, beint í køli-diskarnar í handlunum niðri á marknaðinum í Evropa.

Samstundis staðfestir hann eisini, at enn er onki greitt, hvussu verður við virkinum á Tvøroyri.

-áki-